



STATE POLICE MEDIA CENTRE
KERALA POLICE

Police Headquarters
Vazhuthacaud
Thiruvananthapuram - 695010

☎ 0471 2318188

✉ info.pol@kerala.gov.in



statepolicemediacentre

No.392/PR/SPMC/PHQ/2025

Date:18.11.2025

കാൽനട യാത്രക്കാരുടെ സുരക്ഷ: നിയമലംഘകർക്ക് രണ്ടര ലക്ഷം

പിഴ ചുമത്തി

വാഹന അപകടങ്ങളിൽ കാൽനടയാത്രക്കാരുടെ മരണനിരക്കിൽ ആശങ്കാജനകമായ വർദ്ധനവുണ്ടായ സാഹചര്യത്തിൽ കാൽനടയാത്രക്കാരുടെ സുരക്ഷ വർദ്ധിപ്പിക്കുന്നതിനായി നടത്തിയ സ്പെഷ്യൽ ഡ്രൈവിൽ 1232 നിയമലംഘനങ്ങൾ കണ്ടെത്തുകയും 2,57,760 രൂപ പിഴ ചുമത്തുകയും ചെയ്തു. ആകെ 32,116 വാഹനങ്ങൾ പരിശോധിച്ചതിൽ 182 കേസുകൾ കോടതിയിലേക്ക് വിടുകയും ചെയ്തു. ട്രാഫിക് & റോഡ് സേഫ്റ്റി മാനേജ്മെന്റിന്റെ നേതൃത്വത്തിലാണ് പ്രത്യേക എൻഫോഴ്സ്മെന്റ് നടപടികളും ബോധവൽക്കരണ ഡ്രൈവും നടത്തിയത്.

നവംബർ 14ന് ആരംഭിച്ച് മൂന്ന് ദിവസം നീണ്ടുനിന്ന പ്രവർത്തനത്തിൽ കാൽനടയാത്രക്കാരുടെ ക്രോസിംഗുകളിൽ വേഗത കുറയ്ക്കാത്ത വാഹനങ്ങൾ, അമിത വേഗതയിൽ വാഹനമോടിക്കൽ, കാൽനടയാത്രക്കാർക്ക് നിയമപരമായി അനുവദനീയമായ വഴിയുടെ അവകാശം അവഗണിക്കൽ എന്നിവ നിരീക്ഷിക്കുകയും കർശന നടപടികൾ സ്വീകരിക്കുകയും ചെയ്യുന്നതിൽ ശ്രദ്ധ കേന്ദ്രീകരിച്ചു. 2025ൽ ഒക്ടോബർ 31 വരെ സംസ്ഥാനത്ത് 851 കാൽനടയാത്രക്കാർക്ക് ജീവൻ നഷ്ടമായതിൽ 218 എണ്ണം കാൽനടയാത്രക്കാരെ സീബ്രാ ക്രോസിംഗിൽ ഇടിച്ചിട്ടതിൽ സംഭവിച്ചതാണ്.

കാൽനടയാത്രക്കാരുടെ സുരക്ഷ വർദ്ധിപ്പിക്കുന്നതിലും ഗതാഗത നിയമങ്ങൾ പാലിക്കുന്നതിലും ശ്രദ്ധ കേന്ദ്രീകരിച്ചായിരുന്നു “വൈറ്റ് ലൈൻ ലൈഫ്

ലൈൻ” എന്ന പേരിൽ ഈ ഡ്രൈവ് നടത്തിയത്. പ്രധാന ജംഗ്ഷനുകൾ, അപകട സാധ്യതയുള്ള സ്ഥലങ്ങൾ, തിരക്കേറിയ കാൽനട ഇടനാഴികൾ എന്നിവിടങ്ങളിൽ നിയമങ്ങൾ കർശനമായി പാലിക്കുന്നുണ്ടെന്ന് ഉറപ്പാക്കാൻ എൻഫോഴ്സ്മെന്റ് ടീമുകളെ വിന്യസിച്ചു. നിയമലംഘകർക്കെതിരെ കർശനമായ നടപടി സ്വീകരിച്ചു, സീബ്രാ ക്രോസിംഗുകളെ ബഹുമാനിക്കേണ്ടതിന്റെയും സുരക്ഷിതമായ ഡ്രൈവിംഗ് രീതികൾ പാലിക്കേണ്ടതിന്റെയും പ്രാധാന്യത്തെക്കുറിച്ച് റോഡ് ഉപയോക്താക്കളെ ബോധവൽക്കരിക്കുന്നതിന് ആവശ്യമായ നിർദ്ദേശങ്ങൾ നൽകി. പതിവായി പരിശോധനകൾ നടത്താൻ ഹൈവേ പട്രോൾ യൂണിറ്റുകൾക്കും എൻഫോഴ്സ്മെന്റ് യൂണിറ്റുകൾക്കും നിർദ്ദേശം നൽകിയിട്ടുണ്ട്, ആവർത്തിച്ചുള്ള നിയമലംഘനങ്ങൾക്കെതിരെ കർശന നടപടി സ്വീകരിക്കും.

നിയമലംഘനം ശ്രദ്ധയിൽ പെടുന്ന പക്ഷം 9747001099 എന്ന ശുഭയാത്ര നമ്പരിലേക്കു പൊതുജനങ്ങൾക്കു റിപ്പോർട്ട് ചെയ്യാവുന്നതാണ്.

ഇൻസ്പെക്ടർ ജനറൽ ഓഫ് പോലീസ്, ട്രാഫിക് & റോഡ് സേഫ്റ്റി മാനേജ്മെന്റിന്റെ നിർദ്ദേശങ്ങൾ പാലിച്ചും ജില്ലാ പോലീസ് മേധാവികൾ, ട്രാഫിക് സോണൽ പോലീസ് സൂപ്രണ്ടുമാർ, ട്രാഫിക് എൻഫോഴ്സ്മെന്റ് യൂണിറ്റുകൾ എന്നിവരുടെ സജീവ പങ്കാളിത്തത്തോടെയുമാണ് വാഹന പരിശോധന നടത്തിയത്.